

**ശ്രദ്ധക്ഷണിക്കൽ**

**(1) പൈതൃക സ്കാരകങ്ങൾ, ഭാഷ, പാരമ്പര്യ അറിവുകൾ എന്നിവയുടെ സംരക്ഷണം**

ശ്രീ. പി. സി. വിഷ്ണുനാഥ്: സർ, നമ്മുടെ സംസ്ഥാനത്ത് പൈതൃകസ്കാരകങ്ങൾ ഭാഷ, പാരമ്പര്യ അറിവുകൾ, ഭക്ഷണം ഇതൊക്കെ അമൂല്യമായ സമ്പത്തുകളാണ്. തികഞ്ഞ, കുറ്റകരമായ അനാസ്ഥയും അശ്രദ്ധയുമാകാണ്ട് തിരിച്ചുകിട്ടാൻ കഴിയാത്ത വിധത്തിൽ ഇതൊക്കെ നഷ്ടപ്പെടുപോകുന്നൊരു സാഹചര്യം ഇന്ന് നമ്മുടെ സംസ്ഥാനത്തുണ്ട്. കേരളത്തിന്റെ തനതായ വാസ്തുശിൽപ്പമാതൃകകൾ, ദേവാലയങ്ങൾ പ്രത്യേകിച്ച് ക്ഷേത്രങ്ങൾ, പുരാതനമായ പള്ളികൾ ഇതൊക്കെതന്നെ നമ്മുടെ ശ്രദ്ധയില്ലാത്തതു കാരണം അവിടെ ഒരു പുനരുദ്ധാരണ കമ്മിറ്റിയൊക്കെ ഉണ്ടാക്കി ഈ പുരാതനമായ വാസ്തുശിൽപ്പം അമൂല്യമായ മാതൃകകളുള്ള ക്ഷേത്രങ്ങൾ, പള്ളികൾ, ആരാധനാലയങ്ങൾ എന്നിവയടക്കം പൊളിച്ച് പണിഞ്ഞ് കോൺക്രീറ്റ് കൂടുകയാക്കി മാറ്റുകയാണ്. ഇതിന് പിന്നീട് തിരിച്ചുകിട്ടാത്ത ഒരു സാഹചര്യമാണുള്ളത്. ബഹുമാന്യനായ ഡോ. ടി. എം. തോമസ് ഐസക്, അദ്ദേഹത്തിന്റെ ഒരു ലേഖനം മാതൃഭൂമിയിൽ പ്രസിദ്ധീകരിച്ചിരുന്നു. മാതൃഭൂമി തന്നെ ആ വാർത്ത വലിയ പ്രാധാന്യത്തോടെ പ്രസിദ്ധീകരിക്കുകയും ചെയ്തു. ആലപ്പുഴയിൽ കേരളവർമ്മ വലിയകോയി തമ്പുരാൻ

പണ്ട് താമസിച്ചിരുന്ന കൊട്ടാരം ഇന്ന് ഡി.എം.ഒ. ഓഫീസാണ്. ആ ഡി.എം.ഒ. ഓഫീസ് നാളെ ഏതെങ്കിലും ഒരു പി.ഡബ്ല്യു.ഡി. എഞ്ചിനീയർ 'അൺഫീറ്റ് എന്ന് പറയുന്ന ഒരു സർട്ടിഫിക്കറ്റ് കൊടുത്തുകഴിഞ്ഞാൽ മറ്റൊന്നാൾ അതിനെ പൊളിക്കുകയും ഒരു എസ്റ്റിമേറ്റ് ഉണ്ടാക്കുകയും ചെയ്യും. കേരളവർമ്മ വലിയകോയിത്തമ്പുരാൻ താമസിച്ച കൊട്ടാരം പൊളിച്ചുകളഞ്ഞ് അവിടെയൊരു കോൺക്രീറ്റ് കെട്ടിടം നിർമ്മിക്കും. ബഹുമാന്യനായ ആഭ്യന്തര വകുപ്പുമന്ത്രിയുടെ മണ്ഡലമായ ഹരിപ്പാടിൽ കേരളവർമ്മ വലിയകോയിത്തമ്പുരാൻ മയൂരസന്ദേശം ഇരുന്ന് എഴുതിയ കൊട്ടാരം ഇന്ന് ചോർന്നൊലിച്ച് ജീർണ്ണാവസ്ഥയിലാണ്. അവിടത്തെ മറ്റൊരുകൊട്ടാരം താലൂക്ക് ഓഫീസായും ഇപ്പോൾ പ്രവർത്തിക്കുകയാണ്. അതുകൊണ്ട് ഇത്തരത്തിലുള്ള പൈതൃക സ്മാരകങ്ങൾ നമ്മുടെ കുറ്റകരമായ അനാസ്ഥ കൊണ്ട് നഷ്ടപ്പെടുപോകുന്ന സാഹചര്യമുണ്ട്. എന്റെ മണ്ഡലമായ ചെങ്ങന്നൂരിൽ ശിവപാർവ്വതി ക്ഷേത്രം പെരുന്തച്ചൻ നിർമ്മിച്ചതാണ്. ആ ക്ഷേത്രത്തെ ഇപ്പോൾ പുനരുദ്ധാരണ കമ്മിറ്റിക്കാർ വന്ന് അതിനെ ഒരു കോൺക്രീറ്റ് കൂടായി നിർമ്മിച്ചു. പെരുന്തച്ചന്റെ വാസ്തുശിൽപ്പചരിത്രം ഉൾക്കൊള്ളുന്ന ആ ക്ഷേത്രം ആ രൂപത്തിൽതന്നെ നഷ്ടപ്പെടുത്തി കളയുകയാണ്. അതുകൊണ്ട് ഇത്തരം പൈതൃക സ്മാരകങ്ങൾ കൃത്യമായി സംരക്ഷിക്കാനുള്ള ഒരു പദ്ധതി

ഗവൺമെന്റിനുണ്ടാകണം. ഇവിടെ പല എം.എൽ.എ. മാതം സ്മാരകങ്ങളെ സംബന്ധിച്ച് സൂചിപ്പിക്കുകയുണ്ടായി. കൊടങ്ങൂരിലെ ചേരമാൻ പള്ളിയിൽ ഇതേ അനുഭവമാണ്, ദൂരന്തമാണ് ഉണ്ടാകുന്നത്. ആ പള്ളി പുനർനിർമ്മിച്ച് കോൺക്രീറ്റ് കൂടാക്കി മാറ്റി. നമ്മുടെ ഓരോ നഗരങ്ങൾക്കും ഓരോ വാസ്തുശിൽപ്പചരിത്രവും മാതൃകയുണ്ട്; തൃശ്ശൂർ നഗരത്തിനൊരു വാസ്തുശിൽപ്പചരിത്രമുണ്ട്, വാസ്തുശിൽപ്പ മാതൃകയുണ്ട്; പൊന്നാനി നഗരത്തിനൊരു വാസ്തുശിൽപ്പചരിത്രമുണ്ട്, വാസ്തുശിൽപ്പ മാതൃകയുണ്ട്; തിരുവനന്തപുരം നഗരത്തിനൊരു വാസ്തുശിൽപ്പചരിത്രമുണ്ട്, വാസ്തുശിൽപ്പ മാതൃകയുണ്ട്. അത് സംരക്ഷിക്കാൻ ഇപ്പോഴെങ്കിലും നമ്മുടെ ഗവൺമെന്റ് തയ്യാറായില്ലെങ്കിൽ ഒരു സംശയവും വേണ്ട ഇത് മുഴുവനും നഷ്ടപ്പെടുപോകും. വിദേശത്തുള്ള ഓരോ നഗരവും അവരുടെ ചരിത്രത്തിനനുസരിച്ച് സംരക്ഷിക്കുന്ന ഒരു പദ്ധതി കാണാൻ കഴിയും. സ്മാരകങ്ങൾ മാത്രമല്ല, നമ്മുടെ ഭാഷ തന്നെ നഷ്ടപ്പെട്ടുകൊണ്ടിരിക്കുകയാണ്. നമ്മുടെ പരമ്പരാഗതമായ വായ്മൊഴി വഴക്കങ്ങൾ, പതാവലികൾ എന്നിവയൊക്കെ നഷ്ടപ്പെട്ടുകൊണ്ടിരിക്കുകയാണ്.

ഭക്ഷണം - നമ്മുടെ പൂർവികന്മാർ വളരെ ശാസ്ത്രീയമായി കൊണ്ടുവന്ന..... ഞാൻ മധ്യതിരുവിതാംകൂറിലെ ഓണാട്ടുകര മേഖലയിലുള്ള എം.എൽ.എ.-യാണ്.

ചെട്ടികളങ്ങരയിൽ കുണ്ടരണി നടക്കുന്ന സമയത്ത് കഞ്ഞിയും അസ്തവ്യം മുതിര

ചേർത്തുള്ള ഒരു ഭക്ഷണ രീതിയുണ്ട്. ഓണാട്ടുകരക്കാരുടെ ഏറ്റവും പ്രസിദ്ധമായ ഒരു

ഭക്ഷണരീതിയാണത്. അസ്സമെന്ന് പറയുന്നത് ഇപ്പോൾ

നഷ്ടപ്പെട്ടുകൊണ്ടിരിക്കുകയാണ്. അവിടെ മുതിര മുളപ്പിച്ച ഒരു ഭക്ഷണരീതിയുണ്ട്.

അത് ചെട്ടികളങ്ങര, കുണ്ടരണി എന്നീ മേഖലകളിലുള്ള ആളുകൾക്ക് അറിയാൻ

സാധിക്കുന്നതാണ്. കേരളത്തിലെ ഇത്തരം കാര്യങ്ങൾ

ശ്രദ്ധിക്കുന്നവർക്കെല്ലാവർക്കും അത് അറിയാവുന്നതാണ്. അതുകൊണ്ട്

ഭാഷയുടെയും ഭക്ഷണത്തിന്റെയും പൈതൃക വാസ്തുശിൽപ്പമാതൃകകൾ സംരക്ഷിക്കുന്ന

കാര്യത്തിലും നമുക്ക് ഒരു പദ്ധതിയുമില്ല, നമ്മൾ അതുമായി ബന്ധപ്പെട്ട് ഒട്ടും

ശ്രദ്ധിക്കുന്നതുമില്ല. അതുകൊണ്ട് അതിനെ സംബന്ധിച്ച് കൃത്യമായ ഒരു പദ്ധതി

.....ഷേക്സ്‌പിയർ ഇരുന്ന് എഴുതിയ സ്ഥലം, ഷേക്സ്‌പിയർ ഗ്ലോബ് തിയറ്റർ.....

കഴിഞ്ഞ മാസം ഒരു പദ്ധതിയുടെ ഭാഗമായി ഷേക്സ്‌പിയർ ഗ്ലോബ് തിയറ്റർ

സന്ദർശിക്കാൻ അവസരമുണ്ടായി. ഇപ്പോഴും യാതൊരു കൃത്യമായതുമില്ലാതെ,

മയക്ക് ഉപയോഗിക്കാതെ, കൃത്രിമമായി സൃഷ്ടിക്കുന്ന പ്രകാശ

സംവിധാനങ്ങളില്ലാതെ, ഇപ്പോഴും ഷേക്സ്‌പിയർ ഗ്ലോബ് തിയറ്ററിൽ നാടകം

അവതരിപ്പിച്ചുകൊണ്ടിരിക്കുകയാണ്. ആ രൂപത്തിലുള്ള..... തകഴി

സ്മാരകമാണെങ്കിലും നമ്മുടെ എഴുത്തുകാരുടെ സ്മാരകങ്ങളാണെങ്കിലും അത്തരമൊരു

ദീർഘവീക്ഷണത്തോടും കാഴ്ചപ്പാടോടുംകൂടി സംരക്ഷിക്കാനുള്ള ഒരു സംവിധാനമുണ്ടാകണം. എനിക്ക് ഇതുസംബന്ധിച്ച് ഒരുപാട് കാര്യങ്ങൾ പറയാനുമുണ്ടായിരുന്നു, ചെയറിന്റെ റൂളിംഗ് ഉണ്ടായിരുന്നതുകൊണ്ട് ഞാൻ അതിലേക്കൊന്നും കടക്കാൻ ആഗ്രഹിക്കുന്നില്ല. കരുമാടികളുടെ പ്രതിമ കട്ടനാട്ടിലുണ്ട്. അതിലെ ഒരു കൈ പോയിരിക്കുകയാണ്. ബുദ്ധസംസ്കാരത്തിനനേരെ വലിയ ആക്രമണങ്ങളുണ്ടാകുകയും അത് നശിപ്പിക്കപ്പെടുകയും ചെയ്തതാണ്. ആ ചരിത്രമാണ് അതിന്റെ ഒരു കൈ പോയതുമായി ബന്ധപ്പെട്ടുള്ളത്. കഴിഞ്ഞ ദിവസം ഉദ്യോഗസ്ഥന്മാർ അതിൽ കൈ വച്ച് പിടിപ്പിക്കാൻ തീരുമാനിച്ചു. കരുമാടികളുടെ കൈ പോയ ഒരു ചരിത്രമാണ്. അതിനൊരു എസ്റ്റിമേറ്റ് ഉണ്ടാക്കി കൈ വച്ച് പിടിപ്പിച്ചുകൊണ്ട് ചരിത്രമില്ലാതാക്കാൻ വേണ്ടി നമ്മുടെ ഉദ്യോഗസ്ഥന്മാർ ശ്രമിക്കുകയാണ്. യാതൊരു ഭാവനയുമില്ലാത്ത, ബ്യൂറോക്രസി ഇതിനെ മുഴുവനായി ഇല്ലാതാക്കുന്നതിനുമുമ്പുള്ള ഒരു ഇടപെടൽ അങ്ങയുടെ ഭാഗത്തുനിന്ന് ഉണ്ടാകണമെന്ന് ഞാൻ ഈ അവസരത്തിൽ പറയുകയാണ്. എല്ലാ പൈതൃകങ്ങളും..... നമ്മുടെ രാഷ്ട്രീയ നേതാക്കന്മാരുടെ സ്റ്റാരുകൾ പോലും തകർക്കുകയാണ്. സഖാവ് എന്ന് പറഞ്ഞ് ഒറ്റ പേരിൽ അറിയപ്പെടുന്ന ആൾ സഖാവ് കൃഷ്ണപിള്ളയാണ്. സഖാവ് എം. എം. മണി എന്ന്

പറയുമെങ്കിൽ പോലും സഖാവ് കൃഷ്ണപിള്ളയാണല്ലോ സഖാവ് എന്ന് പറയുമ്പോൾ ആ സഖാവ് കൃഷ്ണപിള്ളയുടെ സ്റ്റാരകം പോലും തകർക്കപ്പെടുന്ന ഒരു സാഹചര്യത്തിലാണ് ഈ ശ്രദ്ധക്ഷണിക്കൽ ഞാൻ അവതരിപ്പിക്കുന്നത്. അത്തരത്തിലൊരു ശ്രദ്ധ ഇത്തരം ആളുകൾക്ക്, പാർട്ടിയ്ക്കകത്തും പുറത്തും ഉള്ളവർക്കുപോലും കയറി തകർക്കാൻ കഴിയാത്ത തരത്തിലുള്ള ഒരു സംരക്ഷണം നമ്മുടെ സ്റ്റാരകങ്ങൾക്ക് കൊടുക്കാനുള്ള ഒരു കാഴ്ചപ്പാടും ഒരു നിയമനിർമ്മാണവും കൊണ്ടുവരണമെന്നാണ് എനിക്ക് ബഹുമാനപ്പെട്ട വകുപ്പുമന്ത്രിയോട് അഭ്യർത്ഥിക്കാനുള്ളത്.

ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി (ശ്രീ. കെ. സി. ജോസഫ്): സർ, ശ്രീ. പി.സി. വിഷ്ണുനാഥ് ഉന്നയിച്ച വിഷയം വളരെയേറെ ഗൗരവമായ പരിഗണന അർഹിക്കുന്ന വിഷയമാണ്. കേരളത്തിലെ നിരവധി പുരാവസ്തുസ്റ്റാരകങ്ങൾ, നമ്മുടെ മനകൾ, ചുമർചിത്രങ്ങൾ എന്നിവയെല്ലാം നശിപ്പിക്കപ്പെടുകയും കാലഹരണപ്പെടുകയും ചെയ്യുന്നു. നമ്മുടെ നാടിന്റെ ഓരോ മേഖലയ്ക്കും പൈതൃകമായ പാരമ്പര്യമുണ്ട്. കാലത്തിന്റെ മുന്നോട്ടുള്ള പ്രയാണത്തിൽ ഇതെല്ലാം മാഞ്ഞുപോകുന്നു, പുനർനിർമ്മിക്കപ്പെടുന്നു. 1969-ലെ പ്രാചീന സ്റ്റാരക പുരാവസ്തുസങ്കേത പുരാവശിഷ്ട ആക്ട് പ്രകാരവും 1972-ലെ കേരള പ്രാചീന സ്റ്റാരക

ചട്ട പ്രകാരവും 100 വർഷത്തിൽ കുറയാതെ പഴക്കമുള്ള ദേശീയ പ്രാധാന്യമില്ലാത്ത ചരിത്രശേഷിപ്പുകളും പ്രാചീന സ്മാരകങ്ങളും സംരക്ഷിക്കാനുള്ള നിയമം നിലവിലുണ്ട്. പുരാവസ്തു വകുപ്പിന്റെ കീഴിൽതന്നെ ഏകദേശം 171 സ്മാരകങ്ങൾ ഇന്ന് നിലവിലുണ്ട്. ഇന്ന് വലിയൊരു ബോധവൽക്കരണം നമ്മുടെ സമൂഹത്തിന് ആവശ്യമാണ്. ശ്രീ. പി. സി. വിഷ്ണുനാഥ് ചൂണ്ടിക്കാണിച്ചതുപോലെ കേരളവർമ്മ വലിയകോയിത്തമ്പുരാന്റെ കൊട്ടാരം, തിരൂരങ്ങാടിയിലെ പഴയ ഹജൂർ കച്ചേരി തുടങ്ങിയവയെല്ലാം ചരിത്രത്തിന്റെ തിരുശേഷിപ്പായി സംരക്ഷിക്കേണ്ട സ്മാരകങ്ങളാണ്. പി.ഡബ്ല്യു.ഡി. കാർ വീണ്ടും ഹജൂർ കച്ചേരിയുടെ മുഖാവരണമെല്ലാം മാറ്റി ടൈൽ പാകി നവീകരിച്ചു. ശക്തൻ തമ്പുരാന്റെ ഇരട്ടച്ചിറ കൊട്ടാരത്തെപ്പറ്റി ഇന്നലെ ശ്രീ. തേറമ്പിൽ രാമകൃഷ്ണൻ പറഞ്ഞിരുന്നു. നിരവധി ചരിത്ര സ്മാരകങ്ങൾ അതിന്റെ പ്രാധാന്യമുൾക്കൊള്ളാതെ പുനർനിർമ്മിക്കപ്പെടുന്നത് വളരെയേറെ വേദനാജനകമാണ്. പാശ്ചാത്യരാജ്യങ്ങളിൽ പുരാവസ്തു സംരക്ഷണത്തിന് വളരെയേറെ പ്രാധാന്യം നൽകുന്നുണ്ട്. അവിടെ നിർമ്മാണം നടത്തുന്നവർക്ക് ഒരു കെട്ടിടത്തിന്റെയും മുഖഭാഗങ്ങൾ മാറ്റാൻ സാധിക്കില്ല. നമ്മുടെ പഴയ മനകളെല്ലാം സാമ്പത്തികമായി തകർച്ച നേരിടുന്ന കുടുംബങ്ങൾ വിൽക്കുന്നു. നമ്മുടെ നാലുകെട്ടുകൾ, നിർമ്മാണ ശൈലി ഇവയെല്ലാം അന്യാധീനപ്പെടുന്ന

കാലഘട്ടത്തിൽ നമ്മുടെ ഭാവിതലമുറയ്ക്കുവേണ്ടി ഇവയൊക്കെ സംരക്ഷിക്കാൻ സാധിക്കണം. ബഹുമാനപ്പെട്ട അംഗം ചൂണ്ടിക്കാണിച്ചതുപോലെ പ്രാചീന സ്്മാരകങ്ങളും പുരാവസ്തുക്കളും കലാരൂപങ്ങളും പ്രതിമകളും സംരക്ഷിക്കാനുള്ള ഒരു പുതിയ നിയമനിർമ്മാണം ഗവൺമെന്റിന്റെ പരിഗണനയിലാണ്. പക്ഷേ നിയമം കൊണ്ടുമാത്രം ഇവ സംരക്ഷിക്കാൻ കഴിയില്ല, നമ്മുടെ സമൂഹത്തിൽ ബോധവൽക്കരണവും ആവശ്യമാണ്. പെരുന്തച്ചൻ നിർമ്മിച്ച ചെങ്ങന്നൂരിലെ ശിവപാർവതി ക്ഷേത്രം പൊളിച്ചുപണിയുന്നുവെന്ന് ശ്രീ. പി.സി. വിഷ്ണുനാഥ് പറഞ്ഞു. ഇത് വളരെയേറെ ദുർഭാഗ്യകരമാണ്, ഇക്കാര്യത്തിൽ ബോധവൽക്കരണമുണ്ടാകണം. ഇക്കാര്യത്തിൽ ചെയ്യാൻ കഴിയുന്ന കാര്യങ്ങൾ ചെയ്യുവാൻ പുരാവസ്തു വകുപ്പും സാംസ്കാരിക വകുപ്പും ശ്രദ്ധിക്കുന്നതാണ്.

ശ്രീ. പി.സി. വിഷ്ണുനാഥ്: സർ, ആലപ്പുഴയിലെ തകഴി സ്്മാരകവും ഇപ്പോൾ സാംസ്കാരിക വകുപ്പ് പുനർനിർമ്മിക്കുകയാണ്. ഈ ചർച്ചയുടെ അടിസ്ഥാനത്തിൽ, ഈ കാഴ്ചപ്പാടിന്റെ അടിസ്ഥാനത്തിലുള്ള നിർമ്മാണം അവിടെ നടക്കുമെന്ന് അങ്ങേയ്ക്ക് വിശദീകരിക്കാൻ കഴിയുമോ?

ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി (ശ്രീ. കെ. സി. ജോസഫ്): സർ, തകഴി സ്്മാരകത്തിന്റെ നിർമ്മാണത്തിനുവേണ്ടി



പ്ലാനും എസ്റ്റിമേറ്റും സമർപ്പിച്ചു. അവരുടെ കാഴ്ചപ്പാടിൽ അവിടെ വലിയൊരു ആഡിറ്റോറിയം, ഒരു വലിയ കരിങ്കൽ കൊട്ടാരമാണ്. അതുമുഴുവൻ മാറ്റാൻ പറഞ്ഞു. ഷെക്സ്പിയറിന്റെ Stratford-Upon-Avon സംരക്ഷിക്കുന്നതുപോലെ കട്ടനാടിന്റെ പാരമ്പര്യം നിലനിർത്തിക്കൊണ്ട്, തകഴിയുടെ കയർ, ചെമ്മീൻ, രണ്ടിടങ്ങഴി തുടങ്ങിയ കൃതികളിലെ കഥാപാത്രങ്ങളെക്കൂടി ഉൾക്കൊണ്ടുകൊണ്ടുള്ള ഒരു പുതിയ സ്മാരകത്തിന്റെ കാര്യം പരിഗണനയിലാണ്. അതിന്റെ ഡ്രാഫ്റ്റ് തയ്യാറായിട്ടുണ്ട്. ശ്രീ. പി.സി. വിഷ്ണുനാഥ് സൂചിപ്പിച്ചതുപോലെ പഴയ ശൈലിയിലേയ്ക്കുള്ള മടങ്ങിപ്പോക്കായിരിക്കും ആ സ്മാരകത്തിൽ അവലംബിക്കുന്നത്.

**(2) ലാബ് അസിസ്റ്റന്റുമാരുടെ സേവന-വേതന വ്യവസ്ഥകൾ**

ശ്രീ. ഇ. ചന്ദ്രശേഖരൻ: സർ, സംസ്ഥാനത്തെ ഗവൺമെന്റ് ഹയർ സെക്കന്ററി സ്കൂളിലെ ലാബ് അസിസ്റ്റന്റുമാർക്ക് മറ്റ് വകുപ്പിലുള്ള തത്തുല്യ ജീവനക്കാർക്ക് ലഭിച്ചുവരുന്ന ആനുകൂല്യങ്ങൾ നിഷേധിക്കപ്പെടുന്നു എന്ന വിഷയമാണ് ഞാൻ ഈ ശ്രദ്ധക്ഷണിക്കലിലൂടെ സഭയുടെ മുന്നിൽ കൊണ്ടുവരാൻ ആഗ്രഹിക്കുന്നത്. ഇത് സംബന്ധിച്ച വിശദമായ കത്ത് 2014 മെയ് മാസം 15-ാം തീയതി ബഹുമാനപ്പെട്ട മന്ത്രിക്ക് നൽകിയിരുന്നു. അതുമായി ബന്ധപ്പെട്ട ഫയൽ ഇപ്പോഴും ജനറൽ എഡ്യൂക്കേഷന്റെ സെക്ഷനിൽതന്നെ ആണെന്നാണ് ഞാൻ കരുതുന്നത്.

ഗവൺമെന്റ് ഹയർ സെക്കന്ററി സ്കൂൾ ലാബ് അസിസ്റ്റന്റായി ഏകദേശം 2100 പേരാണ് നിയമിക്കപ്പെട്ടിരിക്കുന്നതായി മനസിലാക്കുന്നത്. പ്രമോഷൻ വഴിയും പി.എസ്.സി. വഴിയും നിയമിതരായ, 7 വർഷം പൂർത്തീകരിച്ച ഏകദേശം 2100 പേർക്ക് ഇനിയും പ്രൊമോഷൻ പൂർത്തിയാക്കാത്തതിനാൽ വാർഷിക ഇൻക്രിമെന്റ് ലഭിക്കാത്ത സ്ഥിതിയാണുള്ളത്. എന്നാൽ എയ്ഡഡ് ഹയർ സെക്കന്ററി ലാബ് അസിസ്റ്റന്റുമാർക്ക് നിശ്ചിത കാലയളവിൽ പ്രൊമോഷൻ നൽകിവരുന്നുണ്ട് എന്നത് മറ്റൊരു വസ്തുതയാണ്. സമാനമായ രീതിയിൽ നിയമിക്കപ്പെട്ട ആളുകൾ, എയ്ഡഡ് മേഖലയിലുള്ളവർക്ക് പ്രൊമോഷൻ അനുവദിക്കപ്പെടുകയും എന്നാൽ സർക്കാർ മേഖലയിൽ ജോലി ചെയ്യുന്നു എന്നതുകൊണ്ടുമാത്രം പ്രൊമോഷൻ നിഷേധിക്കപ്പെടുകയും ചെയ്യുന്ന അവസ്ഥ തുടരുകയാണ്. ഗവൺമെന്റ് ജീവനക്കാർക്കുമാത്രം ലാബ് അറ്റൻഡർ ടെസ്റ്റ് എന്ന ഒ.എം.ആർ. പരീക്ഷ വിജയിച്ചാൽ മാത്രമേ പ്രൊമോഷൻ പൂർത്തിയാക്കൂ എന്നാണ് ഗവൺമെന്റ് ഇപ്പോൾ മുന്നോട്ടുവെച്ചിരിക്കുന്ന വ്യവസ്ഥ. കൃത്യമായ സിലബസോ മാർഗ്ഗനിർദ്ദേശങ്ങളോ ഇല്ലാതെയാണ് ആ ടെസ്റ്റ് നടത്തിവരുന്നത്. 2007-ൽ ആദ്യമായി പി.എസ്.സി. വഴി പരീക്ഷ നടത്തി നിയമിച്ചതിനുശേഷം 2009 സെപ്റ്റംബർ 11-ന് നോട്ടീഫിക്കേഷൻ നടത്തി 2010 ജൂലൈ 17-ന് നടന്ന ലാബ് അറ്റൻഡർ

പരീക്ഷയിൽ കൃത്യമായ സിലബസും മാർഗ്ഗനിർദ്ദേശങ്ങളും നൽകാത്തതിനാൽ 68 ശതമാനംപേരും പരാജയപ്പെടുകയാണുണ്ടായത്. പിന്നീട് പ്രസ്തുത പരീക്ഷ നടത്തിയിട്ടില്ല. എന്നാൽ സർക്കാർ ഉടമസ്ഥതയിൽത്തന്നെ വി.എച്ച്.എസ്.ഇ. യിൽ ജോലി ചെയ്യുന്ന, ഇവരെക്കാൾ ഉയർന്ന ശമ്പള സ്കെയിൽ അനുഭവിച്ചുവരുന്ന ലാബ് അസിസ്റ്റന്റുമാർക്ക് ഇത്തരം പരീക്ഷകൾ പ്രൊബേഷൻ പൂർത്തിയാക്കുന്നതിന്റെ ഭാഗവുമല്ല. എയ്ഡഡ് മേഖലയിലുള്ളവർക്ക് ഇത്തരം പരീക്ഷയില്ല, വി.എച്ച്.എസ്.ഇ. യിൽ പ്രൊബേഷൻ പൂർത്തീകരിക്കുന്നതിനു വേണ്ടി ഈ പരീക്ഷ പാസാകണമെന്ന വ്യവസ്ഥയുമില്ല. ലാബ് അറ്റൻഡർ ടെസ്റ്റുകൾ ലാബ് അസിസ്റ്റന്റുമാർ ചെയ്യുന്ന തൊഴിലിന് യാതൊരു ഗുണവും ചെയ്യില്ല എന്നിരിക്കെ പകരം ഇൻസർവീസ് കോഴ്സുകൾ നടത്തുന്നത് സർക്കാർ പരിഗണിക്കുന്നതായിരിക്കും ഏറ്റവും കൂടുതൽ സഹായകരമായ കാര്യം. കാരണം ഈ ടെസ്റ്റുകൊണ്ട് പ്രത്യേകിച്ച് ഏതെങ്കിലും തരത്തിലുള്ള ഗുണമുണ്ടാകുമെന്ന് കരുതാൻ ഒരു വഴിയുമില്ല. കൂടാതെ പൊതുവിദ്യാഭ്യാസ വകുപ്പിൽ യോഗ്യതയുള്ള കീഴ്ജീവനക്കാർക്ക് നൽകിവരുന്ന അധ്യാപക തസ്തികയിലേയ്ക്കുള്ള പ്രൊമോഷനുകൾ യോഗ്യതയുള്ള ലാബ് അസിസ്റ്റന്റുമാർക്ക് ലഭിക്കുന്നില്ല. അതുകൂടി ലഭിക്കാനാവശ്യമായ സംവിധാനമുണ്ടാകണം എന്നതാണ് എനിക്ക് നിർദ്ദേശിക്കാനുള്ളത്. പി.എസ്.സി.

നടത്തുന്ന മത്സരപരീക്ഷ പാസായി നിയമിതരാകുന്ന ഗവൺമെന്റ് ഹയർ സെക്കന്ററി സ്കൂളിലെ 2100-ൽ അധികം ലാബ് അസിസ്റ്റന്റുമാരുടെ സർവ്വീസ് പ്രശ്നങ്ങൾ പരിഹരിക്കുന്നതിന് അടിയന്തരമായ നടപടി സ്വീകരിക്കണമെന്നതാണ് എനിക്ക് മുന്നോട്ടുവയ്ക്കാനുള്ള കാര്യം. ഇതിലൊരു പ്രധാനപ്പെട്ട വിഷയം, ഏകദേശം 75 ശതമാനം പേർ പി.എസ്.സി. വഴി നിയമനം ലഭിച്ചവരാണ്. 25 ശതമാനം പേർ എഡ്യൂക്കേഷൻ ഡിപ്പാർട്ടുമെന്റിൽ ഓഫീസ് അറ്റൻഡർ തസ്തികയിലുള്ള പ്രമോഷൻ വഴി നിയമിക്കപ്പെട്ടവരുമാണ്. ഇവരിൽ ഇപ്പോഴും 70 ശതമാനത്തോളം പേർ പ്രൊബേഷൻ പൂർത്തീകരിച്ചിട്ടില്ല. ഇൻക്രിമെന്റ് മാത്രം നിഷ്കർഷിക്കപ്പെട്ടിട്ടുള്ള ലാബ് അറ്റൻഡർ പരീക്ഷ ഇവർ പാസായിട്ടില്ല എന്നതാണ് ഇതിനകാരണമായി പറയുന്നത്. എഡ്യൂക്കേഷൻ ഡിപ്പാർട്ടുമെന്റിൽ അറ്റൻഡർമാരായിരുന്നവരെ പ്രമോട്ട് ചെയ്താണ് ലാബ് അസിസ്റ്റന്റുമാരായി നിയമിച്ചിട്ടുള്ളത്. എന്നാൽ ലാബ് അസിസ്റ്റന്റുമാരായി നിയമിക്കപ്പെട്ടവർ ഇനി ലാബ് അറ്റൻഡർ ടെസ്റ്റ് പാസാകണമെന്നാണ് ഇപ്പോൾ വ്യവസ്ഥ വച്ചിരിക്കുന്നത്. എന്താണ് ഇതിന്റെ വൈരുദ്ധ്യമെന്ന് മനസിലാകുന്നില്ല. പ്രൊമോഷൻ കിട്ടി അസിസ്റ്റന്റായവർ ഇനി പാസാകേണ്ട ടെസ്റ്റിന്റെ പേര് ലാബ് അറ്റൻഡർ ടെസ്റ്റ് എന്നാണ്. എന്താണ് ഇതുകൊണ്ട് അർത്ഥമാക്കുന്നതെന്ന് മനസിലാകുന്നില്ല. മറ്റൊരു വകുപ്പിലുമില്ലാത്ത

താഴെ തസ്തികയുടെ പേരിലുള്ള പരീക്ഷ പാസാകണമെന്നത് ഇവിടെ മാത്രം കാണുന്ന പ്രത്യേകതയാണ്. ഓഫീസ് അറ്റൻഡർ തസ്തികയുടെ പ്രമോഷൻ പോസ്റ്റാണ് ലാബ് അസിസ്റ്റന്റ്. പിന്നെ എന്തിനാണ് ഈ ടെസ്റ്റ് പാസാകണമെന്ന് പറയുന്നതെന്ന് മനസിലാകുന്നില്ല. ഒ.എം.ആർ. ആയതിനാൽ തൊഴിലിന് ഇത് സഹായകരവുമല്ല. അപകടകാരിയായ ആസിഡുകളും കെമിക്കലുകളും കൈകാര്യം ചെയ്യാൻ പ്രായോഗിക പരിശീലനം നൽകുന്ന ഇൻസർവീസ് കോഴ്സ് നടത്തുന്നത് ഇതിനെക്കാൾ ഉചിതമായിരിക്കും. അതിനുള്ള നടപടി ഗവൺമെന്റിന്റെ ഭാഗത്തുനിന്നുണ്ടാകുന്നുമില്ല. 7 വർഷത്തിലധികമായി ഇവർക്ക് വാർഷിക ഇൻക്രിമെന്റ് ലഭിക്കുന്നില്ല. പ്രതിമാസം രണ്ടായിരം രൂപയോളം നഷ്ടമാണ് ജീവനക്കാർക്ക് വന്നുചേരുന്നത്. ഭാവിയിൽ പരീക്ഷ നടന്നാൽ ആ തീയതി മുതലേ അവർക്ക് പ്രൊബേഷൻ പൂർത്തീകരിക്കാൻ കഴിയൂ. അന്നേ അവർക്ക് ഇൻക്രിമെന്റ് ലഭിക്കൂ എന്ന സ്ഥിതിയാണ് നിലവിലുള്ളത്. അത്തരമൊരു സാഹചര്യത്തിൽ കുടിശ്ശിക ലഭിക്കാനും വ്യവസ്ഥയുണ്ടാകില്ല. സമാനജോലിയായ വി.എച്ച്.എസ്.ഇ. യിലെ ലാബ് അസിസ്റ്റന്റ് ശമ്പള സ്കെയിൽ ഇവരെക്കാൾ കൂടിയതാണ്. അവർക്ക് 9940 രൂപയും ഇവർക്ക് 8960 രൂപയുമാണ്. അടിസ്ഥാന ശമ്പളത്തിൽത്തന്നെ 950 രൂപയുടെ വ്യത്യാസമുണ്ട്. മറ്റ് വകുപ്പുകളിൽ പ്രൊബേഷന് ഇത്തരം ഇളവുകൾ

നൽകിയിട്ടുണ്ട്. എയ്ഡഡ് ലാബ് അസിസ്റ്റന്റിന് ഇളവ് നൽകിയത് ഞാൻ ചൂണ്ടിക്കാണിച്ചു. 50 വയസ്സ് പൂർത്തിയാക്കിയ അധ്യാപകരെ കെ.ഇ.ആർ. സംബന്ധിച്ച പരീക്ഷ പാസാകുന്നതിൽനിന്ന് ഒഴിവാക്കിയിട്ടുണ്ട്. എച്ച്.എം. പ്രൊമോഷൻ അവർക്ക് അനുവദിക്കുന്നുണ്ട്. മറ്റ് പല ഡിപ്പാർട്ടുമെന്റുകളിലും ഇത്തരം സ്ഥിതി തുടരുന്നുണ്ട്. എന്നാൽ ഇവർക്ക് മാത്രം ലാബ് അറ്റൻഡർ ടെസ്റ്റ് പാസായാൽ മാത്രമേ പ്രൊമോഷൻ നൽകൂ എന്നതാണ് സ്ഥിതി. ആ ടെസ്റ്റ് കൃത്യമായി നിശ്ചിത സിലബസ് മുൻകൂട്ടി നൽകി നടത്തുന്നുമില്ല. ഈ അധിക ജോലികൾ ഏറ്റെടുക്കേണ്ടിവരുന്ന സാഹചര്യമാണുള്ളത്. മറ്റ് ജോലികൾ ചെയ്യേണ്ടതില്ല എന്ന് പറഞ്ഞിട്ടുണ്ട്. എന്നാൽ മറ്റ് ഡിപ്പാർട്ടുമെന്റുകളിൽ അതുണ്ടെങ്കിലും ഇവിടെ അതും ബാധകമല്ല. ഇത്തരമൊരു സാഹചര്യത്തിൽ ലാബ് അസിസ്റ്റന്റുമാരുടെ കാര്യത്തിൽ അടിയന്തരമായി ആവശ്യമായ വിധത്തിൽ വി.എച്ച്.എസ്.ഇ. സംവിധാനത്തിലുള്ളതുപോലെ ഹയർ സെക്കന്ററിയിലെ എയ്ഡഡ് സ്കൂളുകൾ നിലനിൽക്കുന്നതുപോലെ ഈ ടെസ്റ്റ് പാസാകണമെന്ന നിബന്ധനയിൽനിന്ന് അവരെ ഒഴിവാക്കിക്കൊണ്ട് അവർക്ക് പ്രൊമോഷൻ നൽകാനും അവരുടെ ആനുകൂല്യങ്ങൾ അനുവദിച്ചുകൊടുക്കാനുമുള്ള നടപടിയുണ്ടാകണമെന്നതാണ് ഈ ശ്രദ്ധക്ഷണിക്കലിലൂടെ ഞാൻ

ആവശ്യപ്പെടുന്നത്.

വിദ്യാഭ്യാസ വകുപ്പുമന്ത്രി (ശ്രീ. പി. കെ. അബ്ദുറബ്ബ്): സർ, സർക്കാർ/എയ്ഡഡ് മേഖലയിലെ ഹയർ സെക്കണ്ടറി സ്കൂളുകളിൽ ലാബ് അസിസ്റ്റന്റുമാരുടെ നേരിട്ടുള്ള നിയമനത്തിനുള്ള വിദ്യാഭ്യാസ യോഗ്യത 10-ാം ക്ലാസ് വിജയവും കേരള പബ്ലിക് സർവ്വീസ് കമ്മീഷൻ നടത്തുന്ന ലാബ് അറ്റൻഡേഴ്സ് ടെസ്റ്റ് വിജയവുമാണ്. തസ്തിക മാറ്റനിയമത്തിന് 7-ാം ക്ലാസ് വിജയവും കേരള പബ്ലിക് സർവ്വീസ് കമ്മീഷൻ നടത്തുന്ന ലാബ് അറ്റൻഡേഴ്സ് ടെസ്റ്റ് വിജയവുമാണ് വിദ്യാഭ്യാസ യോഗ്യതയായി നിശ്ചയിച്ചിട്ടുള്ളത്. ബന്ധപ്പെട്ട സ്പെഷ്യൽ റൂൾസിൽ ലാബ് അറ്റൻഡേഴ്സ് ടെസ്റ്റ് പ്രൊബേഷൻ കാലയളവിനുള്ളിൽ പാസ്സായാൽ മതിയെന്ന് നിഷ്കർഷിച്ചിട്ടുണ്ട്. എന്നാൽ 28.3.2003 വരെ നിയമിതരായ ലാബ് അസിസ്റ്റന്റുമാർക്ക് കേരള പബ്ലിക് സർവ്വീസ് കമ്മീഷൻ നടത്തുന്ന മൂന്ന് തുടർ പരീക്ഷകൾക്കുള്ളിൽ ലാബ് അറ്റൻഡേഴ്സ് ടെസ്റ്റ് വിജയിച്ചിരിക്കണമെന്ന വ്യവസ്ഥയ്ക്ക് വിധേയമായി അവരുടെ പ്രൊബേഷൻ ഡിക്ലയർ ചെയ്യാൻ അനുവദിച്ചുകൊണ്ട് 16.8.2006-ലെ ജി.ഒ.(ആർ.ടി.) നം. 3588/പൊ.വി.വ. പ്രകാരം സർക്കാർ ഉത്തരവ് പുറപ്പെടുവിച്ചിരുന്നു. നിലവിലുള്ള ലാബ് അസിസ്റ്റന്റുമാരിൽ 378 ലാബ് അസിസ്റ്റന്റുമാർ നിരീക്ഷണ കാലം പൂർത്തിയാക്കിയിട്ടുണ്ട്. ഇനി 508 ലാബ്

അസിസ്റ്റന്റുമാരാണ് നിരീക്ഷണ കാലം പൂർത്തിയാക്കാൻ അവശേഷിക്കുന്നത്. നിലവിലുള്ള സ്പെഷ്യൽ റൂൾസ് പ്രകാരം ലാബ് അസിസ്റ്റന്റുമാർ സർവ്വീസിൽ കയറി തുടർച്ചയായ 3 വർഷത്തിനുള്ളിൽ ലാബ് അറ്റൻഡേഴ്സ് ടെസ്റ്റ് പാസ്സായാൽ മാത്രമെ അവരുടെ രണ്ട് വർഷത്തെ പ്രൊബേഷൻ കാലയളവ് വിജയകരമായി പൂർത്തീകരിക്കാൻ കഴിയുകയുള്ളൂ. എന്നാൽ കേരള പബ്ലിക് സർവ്വീസ് കമ്മീഷൻ 28.3.2003-ന് ശേഷം നാളിതുവരെ രണ്ട് തവണ മാത്രമാണ് ലാബ് അറ്റൻഡേഴ്സ് ടെസ്റ്റ് നടത്തിയത്. ഇതുമൂലം 28.3.2003-ന് ശേഷം സർവ്വീസിൽ കയറിയവർ ഉൾപ്പെടെ വലിയ ഒരു വിഭാഗം ലാബ് അസിസ്റ്റന്റുമാരുടെ നിരീക്ഷണ കാലം വിജയകരമായി പൂർത്തിയാക്കാനായി പ്രഖ്യാപിക്കാൻ കഴിയാത്തതിനാൽ അവർക്കുണ്ടാകുന്ന സർവ്വീസ് സംബന്ധവും സാമ്പത്തികവുമായ ബുദ്ധിമുട്ടുകൾ സർക്കാരിന്റെ ശ്രദ്ധയിൽപ്പെടുകയുണ്ടായി. സർക്കാർ ഈ വിഷയം വിശദമായി പരിശോധിക്കുകയും 16.08.2006-ലെ ജി.ഒ.(ആർ.ടി.) 3588/2006 പൊ.വി.വ. പ്രകാരമുള്ള സർക്കാർ ഉത്തരവിലെ ആനുകൂല്യങ്ങൾ ടി സർക്കാർ ഉത്തരവിലെ വ്യവസ്ഥകൾക്ക് വിധേയമായി 28.3.2003-ന് ശേഷം 15.12.2014 വരെയുള്ള കാലയളവിൽ സർവ്വീസിൽ പ്രവേശിച്ചവർക്കും അനുവദിച്ചുകൊണ്ട് 15.12.2014-ലെ ജി.(ആർ.ടി.) 5567/2014 പൊ.വി.വ. പ്രകാരം സർക്കാർ ഉത്തരവ്



പുറപ്പെടുവിച്ചിട്ടുണ്ട്. കൂടാതെ 50 വയസ് പൂർത്തീകരിച്ച ലാബ് അസിസ്റ്റന്റുമാരെ കേരള പബ്ലിക് സർവ്വീസ് കമ്മീഷൻ നടത്തുന്ന ലാബ് അറ്റൻഡേഴ്സ് ടെസ്റ്റിൽ നിന്നും പൂർണ്ണമായി ഒഴിവാക്കുന്ന കാര്യം കേരള പബ്ലിക് സർവ്വീസ് കമ്മീഷനുമായി ആലോചിച്ച് യുക്തമായ തീരുമാനം സർക്കാർ കൈക്കൊള്ളുന്നതാണ്. ഹയർ സെക്കണ്ടറി വിദ്യാഭ്യാസ വകുപ്പിലെ ലാബ് അസിസ്റ്റന്റുമാർ ഉൾപ്പെടെ യോഗ്യരായ മിനിസ്റ്റീരിയൽ വിഭാഗം ജീവനക്കാർക്ക് തസ്തിക മാറ്റം വഴി നിശ്ചിത ശതമാനം അധ്യാപക തസ്തിക സംവരണം ചെയ്യാനുള്ള തീരുമാനം സർക്കാർ തത്വത്തിൽ അംഗീകരിക്കുകയും ആയത് സംബന്ധിച്ച് കേരള പബ്ലിക് സർവ്വീസ് കമ്മീഷന്റെ ഉപദേശം തേടിയിരിക്കുകയുമാണ്.

ശ്രീ. ഇ. ചന്ദ്രശേഖരൻ: സർ, പ്രായോഗിക പരിശീലനം നൽകുന്ന ഇൻ സർവ്വീസ് കോഴ്സ് നടത്തുന്നതിനുള്ള സംവിധാനം ഉണ്ടാക്കുന്നത് നല്ലതായിരിക്കും. അതുപോലെ മറ്റ് ജോലികൾ ചെയ്യുന്നതിന് ലാബ് അസിസ്റ്റന്റുമാരെ നിർബന്ധിക്കുന്ന അവസ്ഥ മാറ്റുന്നതിന് നടപടി സ്വീകരിക്കുമോ?

വിദ്യാഭ്യാസ വകുപ്പുമന്ത്രി (ശ്രീ. പി. കെ. അബ്ദുറബ്ബ്): ഇൻസർവ്വീസ് കോഴ്സിന്റെ കാര്യം പരശോധിക്കാം. ലാബ് അസിസ്റ്റന്റുമാരെ മറ്റ് ജോലികൾ ചെയ്യിക്കുന്നതായുള്ള പരാതികൾ ഗവൺമെന്റിന് ലഭിച്ചിട്ടില്ല.